



**GINJAW KOMITI
WUNPAWNG MUNG DAN SHANGLAWT HPUNG**

**WUNPAWNG MUNG DAN SHANGLAWT HPUNG GINJAW KOMITI
TINGNYANG UP DU DAJU JUM NBAN LA A 2020 SHANING
NINGHPAW SHAKRAM MUNGGA**

Ngwi pyaw ai shaning ningnan rai u ga, yawng hpe "Happy New Year" ngu shakaram dat ai.

Dai ni gaw, mungkan masha yawng ladaw ningnan 2020 shaning hpe hkam la lu saga ai majaw, Hpan Madu Karai Kasang hpe chyeju dum shakawn shagrau nngai. Wunpawng amysha ni hte Wunpawng Mungdan sha ni yawng shaning ningnan hta wunli wungau shaman chyeju hkam la lu let, daining tup kabu gara simsa ngwi pyaw nga u ga ngu, ngai Wunpawng Mungdan Shanglawt Hpung Ginjaw Komiti Tingnyang Up kaw nna shakram dat nngai.

2019 shaning tup hta lai di mat wa sai hkum hkum mabyin sat lawat ni yawng hpe tawn shakram kau da ra saga ai hte maren, lai mat wa sai shaning a kaja ai sali wunli ni hpe anhte a shawnglam a matu akyu rawng ai kanawng n-gun byin tai lu hkra lata la jai lang sa wa ra ga ai. Shaning dingsa a mabyin ni yawng gaw wai mat sai, dingsa mat sai, lai mat sai, shabai la n mai sai. Raitim anhte hkum dingdek a matu manu dan dik ai mahkrum madup ni byin tai nga sai re.

Aten ladaw ngu ai gaw, shinggyim masha yawng hpe maren mara jaw da ai Karai Kasang a laksanakan Chyeju Wunli rai nga ai. Dai aten ladaw hpe hkam la ai masha hkum dingdek a myit masa, myit jasat, lai kyang, arawn alai ni hte galaw ai bungli ni hta hkan n'htawm mahtai akyu hpe lu la shajang na rai nga ai. Dai re ai majaw, awngdang lam, rawt jat galu kaba lam, myit pyaw lam, kabu gara lam, hkam kaja lam, sut su nga mu nga mai lam, masha law law hpe mai kaja akyu jaw ai lam ni hkam la lu na matu kaja ai myit jasat arawn alai hte mai kaja ai magam bungli ni hpe galaw gun hpai ra nga ga ai.

Dai ni na ten, masha jahpan n law ai Wunpawng amysha ni a kata, anhte amysha ni nan manghkang law law hpe gyin shalat la nga ga ai hpe myit dum ra nga ga ai. Amysha lam yan, mungmasa lam, nawku htung makam

masham lam, htunghking lailen lam ni hta ningmu n bung, galaw ai ladat shai hkat ai hpe manghkang hku sawn la n'htawm shada n hkrum n ra, ga li ga law, shatan ninghkan, jahpoi jahpyak, mara shagun, jahten sharun, wuhpung hpaw shalaw, dumbu dumbra, hka tsaw wawn tsaw rai nna amyu sha ni kata myit hkrum lam hpe zang ayai shangun ai manghkang shapraw jak hpe anhte ni nan gyin shalat nga ai hpe mu lu ai.

Ndai mabyin sat lawat ni gaw kaga amyu ni a man e gaya hkrum, sari sum shangun ai lam ni hpe byin shangun nga ai. N bung ai ningmu, shai ai lailen ni hpe bawngban jahkrup nna mahtai kaja shapraw la na malai, "Ngai hte n bung yang, Hpyen" ngu ai myit jasat hte manghkang hku sawn shachyaw la ai gaw, amyu sha ni a hkrat sum lam ningpawt ninghpang nan rai nga sai re.

Dip da hkrum ai kaga amyu sha ni shanhte a makam masham lam, htunghking lailen lam, amyu sha lam yan ni hta myit hkrum mangrum makai hkak nga ai hpe anhte kasi yu la chye ra saga ai. Moi, jiwoi jiwa prat hta lu la da ai anhte amyu sha ni a myit hkrum kahkyin gumdin ai sali wunli hpe jahten sharun kau ai lam n byin hkra sadi ra nga ga ai.

Lai wa sai ten ladaw ni hta ndai zawn re ai sat lawat ni byin mat sai raitim, dai ning 2020 shaning ningnan ladaw kaw nna gaw, anhte amyu sha ni a lapran shada pu-gang, masin machyi, myit hkrum myit ra, kahkyin gumdin let n-gun kaba gaw gap sa wa ga ngu shatsam dat nngai. Ya aten hparan jahkrup la yak ai manghkang ni hpe kaba jat wa na de n shabyin ai sha, aten masa htuk manu ai shaloi, tinang a rapdaw kata bawngban let ningmu jinghkum hparan jasan la n'htawm, mungkan ntsa rawt jat galu kaba ai amyu hku nna dan dawng wa lu hkra shakut sa wa ga ngu, htet shana shadut dat nngai.

Hpyen yen dabang shagu hta shingbyi nga ai mungchying mungshawa ni hpe n-gun jaw dat nngai. Tinang a buga kahtawng ni hpe yen shakram kau da ai shaning ladaw galu sai sha n-ga, tinang a kun dinghku rawt jat gan-ga galu kaba lam ahkaw ahkang yawng hpe tat sum kau n'htawm, shawnglam a matu myi di chyip nchyi nmu hkrum hkra nga ai hpe, mu mada nga nngai. Koi yen n lu ai hpyen majan gasat gala a majaw, ndai zawn sum machyi nga ai gaw, anhte amyu sha ni a shawnglam gam maka hpe myit tsang lam kaba byin tai shangun nga sai re.

Dai re majaw, Ginjaw Komiti gaw hpyen majan hpe koi yen kau n'htawm, simsa shimlum ai buga ginra byin tai wa lu hkra lam tam shakut nga ai aten mung rai nga ai. Kade n na ai aten hta hpyen yen dabang shagu hta shingbyi

nga ai ni yawng tinang a mare kahtawng buga de shimlum let bai ninghtang wa lu hkra ngu shakut nga ga ai. Kadai mung kadai tinang chye ai ladat hte dumbu dumbra ayai aya hkrup mara ninghtang wa ai hku n re ai sha, lit nga ai wuhpung wuhpawng ni a woi awn ai kata, sari sadang nga nga hte ninghtang wa ai lamang ni hpe htap htuk tsawm htap ai hku hkan sa galaw sa wa ra na re.

Kashung katsi ai du hkra ladaw aten hta shawnglam hpyen man e lit la nga ai hpyen magam gun ni yawng hpe n-gun jaw dat nngai. Gun hpai nga ai shimlam lit hpe a-maja nga let kang kang ka ka gun hpai nga mu. Tai hpyen hpe yu kaji, yu shagrit ai lam n galaw ai sha aten tup sadi maja shajin da mu. Kaning re ai hpyen ni du pru wa ai shaloi raitim, padang dip la lu hkra magrau grang grang shingla ninghkap gasat kau lu hkra shakut shaja nga mu. Hpyen hpu-awn tsang hte tsang a matsun aming ni hpe tup hkrak hkan sa madat mara nga mu.

Wunpawng Mungdan Shanglawt magam gun ni yawng mung, shaning ningnan ladaw hta ngwi pyaw hkam kaja let kabu gara shang lu u ga, magam gun masha ni gun hpai ra ai magam lit hte hkan sa ra ai tara ni hpe htep lahti n shut n shai hkan sa shatup gun hpai nga mu. Magam gun kun dinghku shagu mung shaning ningnan hta kabu gara shanglawm lu n'htawm, kun dinghku kata wunli wungau hpring tsup hkam la lu u ga, kyu hpyi ya dat nngai.

Wunpawng amyu sha ni hte Wunpawng Mungdan masha ni yawng mung ngwi pyaw ai shaning ninghpaw hta kabu gara shang lu u ga. Dai ning, 2020 shaning tup hta tinang a kun dinghku makan bungli yi-ngam yawng chyeju hpring nga u ga. Mare kahtawng buga rawt jat galu kaba magam bungli shagu hta mung awngdang la lu mu ga n-gun jaw dat nngai.

Maigan mungdan shara shagu hta nga pra nga ai amyu sha ni yawng mung, shaning ningnan hpe dai mungdan masha ni hte rau kabu gara shang lawm lu mu ga, shakram dat nngai. Tinang du nga ai mungdan ni hta tinang amyu sha ni a myit hkrum kahkyin gumdin lam hpe gaw gap sa wa mu. Tinang amyu a sari sadang hpe sharawt shatsaw nga mu, n-gun jaw dat nngai.

2019 ning gaw lai mat wa sai. Dai shaning hta byin lai wa sai mabyin sat lawat amu bungli ni yawng gaw, shaprai kau n mai ai labau byin tai mat sai re. Dai labau ni kaw nna kaja ai hpe kasi hku lata la nhtawm, ya du nga ai shaning hta grau kaja ai, grau awngdang ai madang de shatsaw la chye ra ga ai. N kaja ai myit jasat arawn alai ni hpe dingsa n-ja let magra ginlen la wa ai lam

n mai galaw ai. Myit jasat ningmu zai ladat ningnan hte prat ningnan hpe gaw gap sa wa ra saga ai. Anhte yawng maren mara hkam la lu sai 2020 shaning hpe manu dan ai magam bungli ni, mai kaja ai labau ningnan ni shabyin lu hkra, hkum dingdek gaw tengman ai, myit san seng ai, shakut shaja ai, shawang tsaw ra myit hpring tsup ai, hpring tsup ai myu tsaw myit, magrau grang ai myit jasat arawn alai ni hte tsawm htap ai asak hkrung lam hpe lata la sa wa ga ngu n-gun jaw let, Shaning Ninghpaw Shakram Mungga hpe hpungdim dat nngai.

Hpan Madu Karai Kasang a hpring tsup ai Shaman Chyeju gaw, 2020 shaning tup Wunpawng amysha ni hte Wunpawng Mungdan masha ni a ntsa hkam la lu u ga law.

Tingnyang Up
Ginjaw Komiti
Wunpawng Mungdan Shanglawt Hpung

2020 ning, January shata (1) ya.